

ပြည်ထောင်စုသမ္မတမြန်မာနိုင်ငံတော်အစိုးရ  
လျှပ်စစ်နှင့် စွမ်းအင်ဝန်ကြီးဌာန  
(ရေနံလက်ယက်တွင်းဆိုင်ရာနည်းဥပဒေများ)  
အမိန့်ကြော်ငြာစာအမှတ် (၂၂၇/ ၂၀၂၀)  
၁၃၈၂ ခုနှစ်၊ နယုန်လဆန်း ၁၄ ရက်  
(၂၀၂၀ ပြည့်နှစ်၊ ဇွန်လ ၄ ရက်)

လျှပ်စစ်နှင့် စွမ်းအင်ဝန်ကြီးဌာနသည် ရေနံလက်ယက်တွင်းဆိုင်ရာ ဥပဒေပုဒ်မ ၂၇ ပုဒ်မခွဲ (က) အရ အပ်နှင်းထားသော လုပ်ပိုင်ခွင့်ကိုကျင့်သုံး၍ ပြည်ထောင်စုအစိုးရအဖွဲ့၏ သဘောတူညီချက်ဖြင့် အောက်ပါနည်းဥပဒေများကို ထုတ်ပြန်လိုက်သည်။

**အခန်း (၁)**

**အမည်နှင့် အဓိပ္ပာယ်ဖော်ပြချက်**

- ၁။ ဤနည်းဥပဒေများကို **ရေနံလက်ယက်တွင်းဆိုင်ရာနည်းဥပဒေများ** ဟု ခေါ်တွင်စေရမည်။
- ၂။ ဤနည်းဥပဒေများတွင်ပါရှိသော စကားရပ်များသည် ရေနံလက်ယက်တွင်းဆိုင်ရာ ဥပဒေတွင်ပါရှိသည့် အတိုင်း အဓိပ္ပာယ်သက်ရောက်စေရမည်။ ထို့ပြင် အောက်ပါစကားရပ်များသည် ဖော်ပြပါအတိုင်း အဓိပ္ပာယ်သက်ရောက်စေရမည်-
  - (က) **ဥပဒေ** ဆိုသည်မှာ ရေနံလက်ယက်တွင်းဆိုင်ရာဥပဒေကို ဆိုသည်။
  - (ခ) **ကော်မတီ** ဆိုသည်မှာ ဤနည်းဥပဒေအရ ဝန်ကြီးဌာနက ဖွဲ့စည်းထားသည့် ရေနံလက်ယက်တွင်း လုပ်ငန်းစစ်ဆေးရေးကော်မတီကို ဆိုသည်။
  - (ဂ) **စစ်ဆေးရေးအဖွဲ့** ဆိုသည်မှာ ဤနည်းဥပဒေအရ သက်ဆိုင်ရာ တိုင်းဒေသကြီး သို့မဟုတ် ပြည်နယ် အစိုးရအဖွဲ့ သို့မဟုတ် ကိုယ်ပိုင်အုပ်ချုပ်ခွင့်ရတိုင်းဦးစီးအဖွဲ့ သို့မဟုတ် ကိုယ်ပိုင်အုပ်ချုပ်ခွင့်ရ ဒေသဦးစီး အဖွဲ့က ဖွဲ့စည်းထားသည့် ရေနံလက်ယက်တွင်းလုပ်ငန်းစစ်ဆေးရေးအဖွဲ့ကို ဆိုသည်။
  - (ဃ) **လျှောက်ထားသူ** ဆိုသည်မှာ ရေနံလက်ယက်တွင်းတူးဖော်ခြင်းနှင့် ရေနံလက်ယက်တွင်းမှ ရေနံ ထုတ်လုပ်ခြင်းလုပ်ငန်း လုပ်ကိုင်ဆောင်ရွက်လိုသော မြန်မာနိုင်ငံသား သို့မဟုတ် မြန်မာနိုင်ငံသားများဖြင့် ဖွဲ့စည်းထားသော အဖွဲ့အစည်းကို ဆိုသည်။

**အခန်း (၂)**

**လုပ်ကွက်နှင့် လိုင်စင်လျှောက်ထားခြင်း**

- ၃။ လျှောက်ထားသူသည် မိမိလုပ်ကိုင်လိုသည့် လုပ်ကွက်နှင့် ယင်းလုပ်ကွက်၏ မြေပုံညွှန်းများနှင့်အတူ အထွေထွေအုပ်ချုပ်ရေးဦးစီးဌာန၊ လယ်ယာမြေစီမံခန့်ခွဲရေးနှင့် စာရင်းအင်းဦးစီးဌာန၊ သစ်တောဦးစီးဌာန နှင့် ပတ်ဝန်းကျင်ထိန်းသိမ်းရေးဦးစီးဌာနတို့၏ ထောက်ခံချက်တို့ကို ပြည့်စုံစွာဖော်ပြ၍ သက်ဆိုင်ရာ တိုင်းဒေသကြီး သို့မဟုတ် ပြည်နယ်အစိုးရအဖွဲ့ သို့မဟုတ်

ကိုယ်ပိုင်အုပ်ချုပ်ခွင့်ရ တိုင်းဦးစီးအဖွဲ့ သို့မဟုတ် ကိုယ်ပိုင်အုပ်ချုပ်ခွင့်ရ ဒေသဦးစီးအဖွဲ့မှတစ်ဆင့် ပုံစံ

(၁) ဖြင့် ဝန်ကြီးဌာနသို့ လျှောက်ထား ရမည်။

၄။ လျှောက်ထားသူသည် လုပ်ကွက်တစ်ကွက်လျှင် အနည်းဆုံးဧရိယာ ၅ ဧကမှ အများဆုံး ၅၀ ဧက အထိသာ လျှောက်ထားရမည်။

၅။ လိုင်စင်လျှောက်ထားရာတွင် လုပ်ကွက်တစ်ခုအတွက် လိုင်စင်တစ်ခုလျှောက်ထားရမည်ဖြစ်ပြီး အများဆုံးလုပ်ကွက်နှစ်ခုအထိ လျှောက်ထားနိုင်သည်။

၆။ သက်ဆိုင်ရာတိုင်းဒေသကြီး သို့မဟုတ် ပြည်နယ်အစိုးရအဖွဲ့ သို့မဟုတ် ကိုယ်ပိုင်အုပ်ချုပ်ခွင့်ရ တိုင်းဦးစီးအဖွဲ့ သို့မဟုတ် ကိုယ်ပိုင်အုပ်ချုပ်ခွင့်ရ ဒေသဦးစီးအဖွဲ့သည် လျှောက်လွှာများကို စိစစ်ရာတွင် နည်းဥပဒေခွဲ (က) ပါအချက်များနှင့် လွတ်ကင်းမှု ရှိ မရှိနှင့် နည်းဥပဒေခွဲ (ခ) ပါ သတ်မှတ်ချက်များနှင့် ညီညွတ်မှု ရှိ မရှိ စိစစ်ပြီး မိမိ၏သဘောထားမှတ်ချက်နှင့်အတူ ဝန်ကြီးဌာနသို့ တင်ပြရမည်-

(က) လွတ်ကင်းမှု ရှိ မရှိ စိစစ်ရမည့်အချက်များ

- (၁) သစ်တောကြိုးဝိုင်း၊
- (၂) သာသနာ့နယ်မြေ၊
- (၃) ရှေးဟောင်းယဉ်ကျေးမှုနယ်မြေများ၊
- (၄) လမ်းမြေ၊ ရွာမြေ၊ သင်္ချိုင်းမြေ၊
- (၅) စိုက်ပျိုးမြေများ၊
- (၆) မြေရိုင်းစိုက်ပျိုးခွင့်ပြုမိန့်ရရှိပြီးနယ်မြေများ၊
- (၇) နိုင်ငံတော်စီမံကိန်းများ၊
- (၈) မဟာဓာတ်အားလိုင်း၊
- (၉) ဆက်သွယ်ရေးတယ်လီဖုန်းလိုင်း၊ မြေအောက် Cable လိုင်း၊
- (၁၀) သဘာဝဓာတ်ငွေ့ပိုက်လိုင်း၊ ရေနံပိုက်လိုင်း၊
- (၁၁) ခွင့်ပြုထားပြီးဖြစ်သည့် ရေနံလက်ယက်တွင်းလုပ်ကွက်များ၊
- (၁၂) တပ်မြေဧရိယာများ၊
- (၁၃) မြို့မြေ၊ ရေနံမြေ၊ ရတနာမြေ၊ သတ္တုတွင်းမြေ၊ မီးရထားမြေ။

(ခ) သတ်မှတ်ချက်များ

- (၁) ပတ်ဝန်းကျင်စီမံခန့်ခွဲမှုအစီအစဉ်၊
- (၂) မီးဘေးအန္တရာယ် ကြိုတင်ကာကွယ်ရေးအစီအမံများ၊
- (၃) လုပ်ကွက်မြေနေရာနှင့်စပ်လျဉ်း၍ သက်ဆိုင်ရာလုပ်ကွက်တည်ရှိရာဒေသရှိ မြို့နယ်နှင့်ခရိုင် အဆင့်ရှိ အထွေထွေအုပ်ချုပ်ရေးဦးစီးဌာန၊ သစ်တောဦးစီးဌာန၊ လယ်ယာမြေစီမံခန့်ခွဲရေးနှင့် စာရင်းအင်း ဦးစီးဌာနတို့၏ ထောက်ခံချက်၊

(၄) လုပ်ငန်းသုံးပစ္စည်းများ၏ အရည်အသွေး၊ ဘေးအန္တရာယ်ကြိုတင်ကာကွယ်ရေးဆိုင်ရာ ကိစ္စရပ်များ နှင့်စပ်လျဉ်း၍ ဝန်ကြီးဌာနက အခါအားလျော်စွာ ထုတ်ပြန်ထားသည့် စည်းကမ်းသတ်မှတ်ချက်များ၊

(၅) သက်ဆိုင်ရာတိုင်းဒေသကြီး သို့မဟုတ် ပြည်နယ်အစိုးရအဖွဲ့ သို့မဟုတ် ကိုယ်ပိုင်အုပ်ချုပ်ခွင့်ရ တိုင်းဦးစီးအဖွဲ့ သို့မဟုတ် ကိုယ်ပိုင်အုပ်ချုပ်ခွင့်ရဒေသဦးစီးအဖွဲ့မှ အခါအားလျော်စွာ ထုတ်ပြန်သည့် ရေနံလက်ယက်တွင်းဆိုင်ရာ သတ်မှတ်ချက်များ။

၇။ သက်ဆိုင်ရာတိုင်းဒေသကြီး သို့မဟုတ် ပြည်နယ်အစိုးရအဖွဲ့ သို့မဟုတ် ကိုယ်ပိုင်အုပ်ချုပ်ခွင့်ရ တိုင်းဦးစီးအဖွဲ့ သို့မဟုတ် ကိုယ်ပိုင်အုပ်ချုပ်ခွင့်ရဒေသဦးစီးအဖွဲ့သည် လျှောက်ထားသူ၏ လျှောက်လွှာ များကို နည်းဥပဒေ ၆ ပါ သတ်မှတ်ချက်များအပြင် သဘာဝပတ်ဝန်းကျင် ထိခိုက်ပျက်စီးနိုင်မှု ရှိ မရှိ နှင့် လုံခြုံရေးအရ ခွင့်ပြုနိုင်မှု ရှိ မရှိ တို့ကိုပါ စိစစ်ပြီး ထောက်ခံကြောင်း သို့မဟုတ် ကန့်ကွက်ကြောင်း မိမိ၏ သဘောထားမှတ်ချက်နှင့်အတူ လျှောက်လွှာကို လက်ခံရရှိသည့်နေ့မှ နှစ်လအတွင်း ဝန်ကြီးဌာနသို့ ဆက်လက်တင်ပြရမည်။

၈။ ဝန်ကြီးဌာနသည် နည်းဥပဒေ ၇ အရ တင်ပြလာသော လျှောက်လွှာကို လက်ခံရရှိသည့်အခါ လျှောက်ထားချက်ကို စိစစ်၍လိုအပ်ပါက သက်ဆိုင်ရာဝန်ကြီးဌာနများ၏ သဘောထားမှတ်ချက်များကို တောင်းခံနိုင်သည်။

၉။ ဝန်ကြီးဌာနသည် လုပ်ကွက်နှင့်စပ်လျဉ်း၍ ဝန်ကြီးဌာနက ရေနံနှင့်သဘာဝဓာတ်ငွေ့ရှာဖွေတူးဖော် ထုတ်လုပ်နေသော ရေနံမြေများ၊ ဝန်ကြီးဌာနနှင့် ရေနံကုမ္ပဏီများ စာချုပ်ချုပ်ဆိုဆောင်ရွက်လျက်ရှိသည့် လုပ်ကွက်ဧရိယာများ၊ ရေနံနှင့် သဘာဝဓာတ်ငွေ့ ရှာဖွေတူးဖော်ရန် သတ်မှတ်ထားသော သို့မဟုတ် သတ်မှတ်ရန်လျာထားသော လုပ်ကွက်ဧရိယာများနှင့် လွတ်ကင်းမှု ရှိ မရှိ စိစစ်ရမည်။

၁၀။ ဝန်ကြီးဌာန၏ စိစစ်ချက်အရ လျှောက်ထားချက်သည် သတ်မှတ်ချက်များနှင့် ညီညွတ်ခြင်းမရှိလျှင် သော်လည်းကောင်း၊ သက်ဆိုင်ရာဝန်ကြီးဌာနများက ထောက်ခံမှုမရှိလျှင်သော်လည်းကောင်း ငြင်းပယ် ပါက ငြင်းပယ်ရသည့်အကြောင်းရင်းကို သက်ဆိုင်ရာတိုင်းဒေသကြီး သို့မဟုတ် ပြည်နယ်အစိုးရအဖွဲ့ သို့မဟုတ် ကိုယ်ပိုင်အုပ်ချုပ်ခွင့်ရတိုင်းဦးစီးအဖွဲ့ သို့မဟုတ် ကိုယ်ပိုင်အုပ်ချုပ်ခွင့်ရဒေသဦးစီးအဖွဲ့သို့ အကြောင်းပြန်ကြားရမည်။

၁၁။ သက်ဆိုင်ရာတိုင်းဒေသကြီး သို့မဟုတ် ပြည်နယ်အစိုးရအဖွဲ့ သို့မဟုတ် ကိုယ်ပိုင်အုပ်ချုပ်ခွင့်ရ တိုင်းဦးစီးအဖွဲ့ သို့မဟုတ် ကိုယ်ပိုင်အုပ်ချုပ်ခွင့်ရဒေသဦးစီးအဖွဲ့သည် ဝန်ကြီးဌာန၏ ငြင်းပယ်ကြောင်း အကြောင်းကြားစာကို ရရှိသည့်နေ့မှစ၍ ခုနစ်ရက်အတွင်း လျှောက်ထားသူသို့ အကြောင်းကြားရမည်။

၁၂။ ဝန်ကြီးဌာနသည် စိစစ်ချက်အရ သတ်မှတ်ချက်များနှင့်ညီညွတ်ပါက ယင်းလုပ်ကွက်ကို ခွင့်ပြုနိုင်ရေး အတွက် ပြည်ထောင်စုအစိုးရအဖွဲ့သို့ လုပ်ထုံးလုပ်နည်းနှင့်အညီ ဆက်လက်တင်ပြဆောင်ရွက်ရမည်။

၁၃။ ပြည်ထောင်စုအစိုးရအဖွဲ့၏ ခွင့်ပြုချက်ကိုရရှိလျှင် ဝန်ကြီးဌာနသည် ယင်းလုပ်ကွက်အတွက် တစ်နှစ် သက်တမ်းရှိသော လိုင်စင်ကို ပုံစံ (၂) ဖြင့် လျှောက်ထားသူအား ထုတ်ပေးရမည်။

၁၄။ လုပ်ကိုင်ခွင့်ရသူသည် လိုင်စင်ကို သက်တမ်းတိုးသည့်အခါ ယခင်နှစ်အတွက် အခွန်ကြေးကျန် ကင်းရှင်းကြောင်း အထောက်အထားနှင့်အတူ မူလလိုင်စင်လျှောက်ထားသည့် နည်းလမ်းအတိုင်း ပုံစံ (၁) ဖြင့် လျှောက်ထားရမည်။

၁၅။ ဝန်ကြီးဌာနသည် စိစစ်ချက်အရ သတ်မှတ်ချက်များနှင့်ညီညွတ်ပါက တစ်နှစ်သက်တမ်းရှိသော သက်တမ်းတိုးလိုင်စင်ကို ပုံစံ (၃) ဖြင့် လျှောက်ထားသူအား ထုတ်ပေးရမည်။

၁၆။ လျှောက်ထားသူသည် လိုင်စင်လျှောက်ထားခြင်းအတွက် လျှောက်လွှာကြေး ကျပ် တစ်သိန်းပေးသွင်း ပြီး ခွင့်ပြုချက်ရရှိပါက လိုင်စင်ကြေး ကျပ် သုံးသိန်းကို ဝန်ကြီးဌာနသို့ ပေးသွင်းရမည်။

၁၇။ လုပ်ငန်းလုပ်ကိုင်ခွင့်ရသူသည် သက်တမ်းတိုးလိုင်စင် လျှောက်ထားခြင်းအတွက် လျှောက်လွှာကြေး ကျပ် တစ်သိန်းပေးသွင်းပြီး ခွင့်ပြုချက်ရရှိပါက လိုင်စင်ကြေး ကျပ် နှစ်သိန်းကို ဝန်ကြီးဌာနသို့ ပေးသွင်း ရမည်။

**အခန်း (၃)**

**ဝန်ကြီးဌာန၏ လုပ်ငန်းတာဝန်နှင့်လုပ်ပိုင်ခွင့်များ**

၁၈။ ဝန်ကြီးဌာနသည် လုပ်ငန်းလုပ်ကိုင်ခွင့်ရသူအား လိုင်စင်ထုတ်ပေးရာတွင် လိုင်စင်စည်းကမ်းချက်များ နောက်ဆက်တွဲ (က) နှင့် မီးဘေးအန္တရာယ်ကြိုတင်ကာကွယ်နိုင်ရန် အထူးစီမံလိုက်နာဆောင်ရွက်ရမည့် အချက်များ နောက်ဆက်တွဲ (ခ) တို့ကို လိုင်စင်နှင့်အတူ ထုတ်ပေးရမည်။

၁၉။ ဝန်ကြီးဌာနသည် လုပ်ငန်းလုပ်ကိုင်ခွင့်ရသူက လိုင်စင်ပါစည်းကမ်းချက်များကို လိုက်နာဆောင်ရွက် ခြင်း ရှိ မရှိ စစ်ဆေးရန် ဝန်ကြီးဌာနနှင့် ယင်း၏ကြီးကြပ်မှုအောက်ရှိ သက်ဆိုင်ရာဦးစီးဌာနနှင့် လုပ်ငန်း ဌာနတို့မှ ပုဂ္ဂိုလ်များပါဝင်သည့် ရေနံလက်ယက်တွင်းလုပ်ငန်း စစ်ဆေးရေးကော်မတီကို အောက်ပါ အတိုင်း ဖွဲ့စည်း၍ ယင်းကော်မတီ၏ လုပ်ငန်းတာဝန်နှင့် လုပ်ပိုင်ခွင့်များကို သတ်မှတ်ပေးရမည်-

(က)	ဒုတိယအမြဲတမ်းအတွင်းဝန် (စွမ်းအင်) လျှပ်စစ်နှင့် စွမ်းအင်ဝန်ကြီးဌာန	ဥက္ကဋ္ဌ
(ခ)	ဒုတိယဦးဆောင်ညွှန်ကြားရေးမှူး၊ မြန်မာ့ရေနံနှင့် သဘာဝဓာတ်ငွေ့လုပ်ငန်း	ဒုတိယဥက္ကဋ္ဌ
(ဂ)	ဒုတိယညွှန်ကြားရေးမှူးချုပ် ရေနံနှင့် သဘာဝဓာတ်ငွေ့စီမံရေးဦးစီးဌာန	အဖွဲ့ဝင်
(ဃ)	ညွှန်ကြားရေးမှူး၊ အထွေထွေစီမံခန့်ခွဲရေးဌာနခွဲ၊ မြန်မာ့ရေနံနှင့် သဘာဝဓာတ်ငွေ့လုပ်ငန်း	အဖွဲ့ဝင်
(င)	ညွှန်ကြားရေးမှူး၊ စီမံကိန်းနှင့် စီးပွားရေးရာစီမံခန့်ခွဲရေးဌာနခွဲ၊ ရေနံနှင့် သဘာဝဓာတ်ငွေ့စီမံရေးဦးစီးဌာန	အဖွဲ့ဝင်
(စ)	အထွေထွေမန်နေဂျာ (သက်ဆိုင်ရာဒေသရေနံမြေ)	အဖွဲ့ဝင်

- (ဆ) မြန်မာ့ရေနံနှင့် သဘာဝဓာတ်ငွေ့လုပ်ငန်း  
ဒုတိယညွှန်ကြားရေးမှူး (ဥပဒေ) အဖွဲ့ဝင်  
စီမံရေးဌာန
- (ဇ) မြန်မာ့ရေနံနှင့် သဘာဝဓာတ်ငွေ့လုပ်ငန်း  
ညွှန်ကြားရေးမှူး အတွင်းရေးမှူး  
ရှာဖွေရေးနှင့်ဖွံ့ဖြိုးရေးဌာန  
မြန်မာ့ရေနံနှင့် သဘာဝဓာတ်ငွေ့လုပ်ငန်း

၂၀။ ကော်မတီသည်-

- (က) လုပ်ငန်းလုပ်ကိုင်ခွင့်ရသူ ဆောင်ရွက်လျက်ရှိသည့် ရေနံလက်ယက်တွင်း တူးဖော်ခြင်းနှင့် ရေနံလက်ယက်တွင်းမှ ရေနံထုတ်လုပ်ခြင်းလုပ်ငန်းကို လိုင်စင်ပါစည်းကမ်းချက်များနှင့်အညီ လုပ်ကိုင်ဆောင်ရွက်ခြင်း ရှိ မရှိ တစ်နှစ်လျှင် နှစ်ကြိမ်ပုံမှန် စစ်ဆေးရမည်။
- (ခ) နည်းဥပဒေခွဲ (က) အရ ကွင်းဆင်းစစ်ဆေးရာတွင် တစ်ကြိမ်နှင့် တစ်ကြိမ် အနည်းဆုံးလေးလခြား၍ ကွင်းဆင်းစစ်ဆေးရမည်။ လိုအပ်ပါက အခါအားလျော်စွာ သွားရောက်စစ်ဆေးနိုင်သည်။
- (ဂ) ကွင်းဆင်းစစ်ဆေးတွေ့ရှိချက်များကို စစ်ဆေးပြီးသည့်နေ့ရက်မှ ခုနှစ်ရက်အတွင်း ဝန်ကြီးဌာနသို့ အစီရင်ခံတင်ပြရမည်။

၂၁။ ဝန်ကြီးဌာနသည် နည်းဥပဒေ ၂၃ အရ တင်ပြချက်ကို လက်ခံရရှိသည့်အခါ ဦးစားပေးစိစစ်ဆောင်ရွက်၍ လုပ်ကိုင်ခွင့်ပြုပါက လုပ်ကွက်နှင့်စပ်လျဉ်း၍ ကျန်ရှိသည့် သက်တမ်းကာလအတွက် လျှောက်လွှာကြေး ကျပ် တစ်သိန်းမှအပ လိုင်စင်ကြေးထပ်မံ ကောက်ခံခြင်းမပြုဘဲ လိုင်စင်ထုတ်ပေးရမည်။

**အခန်း (၄)**

**တိုင်းဒေသကြီး သို့မဟုတ် ပြည်နယ်အစိုးရအဖွဲ့ သို့မဟုတ် ကိုယ်ပိုင်အုပ်ချုပ်ခွင့်ရ တိုင်းဦးစီးအဖွဲ့ သို့မဟုတ် ကိုယ်ပိုင်အုပ်ချုပ်ခွင့်ရ ဒေသဦးစီးအဖွဲ့၏ လုပ်ငန်းတာဝန်နှင့် လုပ်ပိုင်ခွင့်များ**

၂၂။ တိုင်းဒေသကြီး သို့မဟုတ် ပြည်နယ်အစိုးရအဖွဲ့ သို့မဟုတ် ကိုယ်ပိုင်အုပ်ချုပ်ခွင့်ရတိုင်းဦးစီးအဖွဲ့ သို့မဟုတ် ကိုယ်ပိုင်အုပ်ချုပ်ခွင့်ရဒေသဦးစီးအဖွဲ့သည် လုပ်ငန်းလုပ်ကိုင်ခွင့်ရသူက တည်ဆဲဥပဒေ၊ နည်းဥပဒေများ၊ အမိန့်ကြော်ငြာစာ၊ အမိန့်နှင့်ညွှန်ကြားချက်များ၊ လိုင်စင်ပါ စည်းကမ်းချက်များကို လိုက်နာဆောင်ရွက်ခြင်း ရှိ မရှိ စိစစ်အရေးယူနိုင်ရန် သက်ဆိုင်ရာတိုင်းဒေသကြီး သို့မဟုတ် ပြည်နယ် အစိုးရအဖွဲ့ သို့မဟုတ် ကိုယ်ပိုင်အုပ်ချုပ်ခွင့်ရတိုင်းဦးစီးအဖွဲ့ သို့မဟုတ် ကိုယ်ပိုင်အုပ်ချုပ်ခွင့်ရဒေသဦးစီး အဖွဲ့မှ အဖွဲ့ဝင်တစ်ဦးနှင့် သက်ဆိုင်ရာဌာနများမှ ကိုယ်စားလှယ်များအပါအဝင် အနည်းဆုံးအဖွဲ့ဝင် ငါးဦး ပါဝင်သည့် စစ်ဆေးရေးအဖွဲ့ကို ဖွဲ့စည်း၍ ဥပဒေနှင့်အညီ ယင်းအဖွဲ့၏လုပ်ငန်းတာဝန်နှင့် လုပ်ပိုင်ခွင့်များ ကို သတ်မှတ်ပေးရမည်။

၂၃။ ပြည်ထောင်စုအစိုးရက အများပြည်သူအကျိုးစီးပွားအလို့ငှာ လိုအပ်၍ လုပ်ငန်းလုပ်ကိုင်ခွင့်ရသူ ဆောင်ရွက်နေသော လုပ်ကွက်မြေဧရိယာအားလုံးကိုဖြစ်စေ၊ တစ်စိတ်တစ်ပိုင်းကိုဖြစ်စေ တည်ဆဲဥပဒေ နှင့်အညီ ပြန်လည်သိမ်းယူလိုက်သည့်အတွက် အခြားသင့်လျော်သည့် နေရာတစ်ခုခုကို

အစားထိုး လုပ်ကိုင်ခွင့်ရရှိနိုင်ရန် လုပ်ငန်းလုပ်ကိုင်ခွင့်ရသူက ပြန်လည်လျှောက်ထားလျှင် သက်ဆိုင်ရာတိုင်းဒေသ ကြီး သို့မဟုတ် ပြည်နယ်အစိုးရအဖွဲ့ သို့မဟုတ် ကိုယ်ပိုင်အုပ်ချုပ်ခွင့်ရတိုင်းဦးစီးအဖွဲ့ သို့မဟုတ် ကိုယ်ပိုင်အုပ်ချုပ်ခွင့်ရဒေသဦးစီးအဖွဲ့သည် ယင်းလျှောက်ထားချက်အပေါ် ဦးစားပေးစိစစ်၍ သဘောထား မှတ်ချက်နှင့်အတူ ဝန်ကြီးဌာနသို့ ဆောင်ရွက်တင်ပြစေရမည်။

၂၄။ တိုင်းဒေသကြီး သို့မဟုတ် ပြည်နယ်အစိုးရအဖွဲ့ သို့မဟုတ် ကိုယ်ပိုင်အုပ်ချုပ်ခွင့်ရတိုင်းဦးစီးအဖွဲ့ သို့မဟုတ် ကိုယ်ပိုင်အုပ်ချုပ်ခွင့်ရဒေသဦးစီးအဖွဲ့သည် ရေနံလက်ယက်တွင်းမှ ထွက်ရှိသည့် ရေနံအတွက် ခိုင်ကြေးအဖြစ် ရေနံစိမ်း ၄၀ ဂါလန်လျှင် တစ်ရာကျပ်နှုန်းဖြင့် လုပ်ငန်းလုပ်ကိုင်ခွင့်ရသူထံမှ ကောက်ခံ ရမည်။ မြေငှားရမ်းခနှင့်စပ်လျဉ်း၍ တိုင်းဒေသကြီး သို့မဟုတ် ပြည်နယ်အစိုးရအဖွဲ့ သို့မဟုတ် ကိုယ်ပိုင်အုပ်ချုပ်ခွင့်ရတိုင်းဦးစီးအဖွဲ့ သို့မဟုတ် ကိုယ်ပိုင်အုပ်ချုပ်ခွင့်ရ ဒေသဦးစီးအဖွဲ့သည် မိမိတို့ဒေသ အလိုက် အမိန့်ကြော်ငြာစာထုတ်ပြန်သတ်မှတ်ရမည်။ အဆိုပါ ခိုင်ကြေးနှင့် မြေငှားရမ်းခတို့ကို နှစ်နှစ် လျှင်တစ်ကြိမ် ပြန်လည်ပြင်ဆင်သတ်မှတ်နိုင်သည်။

၂၅။ တိုင်းဒေသကြီး သို့မဟုတ် ပြည်နယ်အစိုးရအဖွဲ့ သို့မဟုတ် ကိုယ်ပိုင်အုပ်ချုပ်ခွင့်ရတိုင်းဦးစီးအဖွဲ့ သို့မဟုတ် ကိုယ်ပိုင်အုပ်ချုပ်ခွင့်ရ ဒေသဦးစီးအဖွဲ့သည် ရေနံလက်ယက်တွင်းမှ သဘာဝဓာတ်ငွေ့ထွက်ရှိ ကြောင်းသိရှိရပါက ဝန်ကြီးဌာနသို့ ချက်ချင်းတင်ပြရမည်။

**အခန်း (၅)**

**လုပ်ငန်းလုပ်ကိုင်ခွင့်ရသူလိုက်နာရမည့်စည်းကမ်းများ**

၂၆။ လုပ်ငန်းလုပ်ကိုင်ခွင့်ရသူသည် လုပ်ကွက်အတွင်း ရေနံလက်ယက်တွင်းတူးဖော်ခြင်းနှင့် ရေနံ လက်ယက်တွင်းမှ ရေနံထုတ်လုပ်ခြင်းလုပ်ငန်းမှအပ အခြားမည်သည့်လုပ်ငန်းမျှ လုပ်ကိုင်ခြင်းမပြုရ။

၂၇။ လုပ်ငန်းလုပ်ကိုင်ခွင့်ရသူသည် ရေနံလက်ယက်တွင်း တစ်တွင်းနှင့်တစ်တွင်း အကွာအဝေးအား အနည်းဆုံးပေ ၁၀၀ ထားရှိရမည်။

၂၈။ လုပ်ငန်းလုပ်ကိုင်ခွင့်ရသူသည် ရေနံလက်ယက်တွင်းတူးဖော်ခြင်းနှင့် ရေနံလက်ယက်တွင်းမှ ရေနံ ထုတ်လုပ်ခြင်းလုပ်ငန်းဆောင်ရွက်ရာတွင် ယင်းဒေသ၏ ပတ်ဝန်းကျင်ညစ်ညမ်းမှု၊ ပျက်စီးမှု အနည်းဆုံး ဖြစ်စေရန်နှင့် ဒေသခံပြည်သူများ၏ လူမှုစီးပွားထိခိုက်မှုမဖြစ်စေရန် ပတ်ဝန်းကျင်ထိန်းသိမ်းရေးဥပဒေ၊ နည်းဥပဒေများ၊ လုပ်ထုံးလုပ်နည်းများနှင့်အညီ ဆောင်ရွက်ရမည်။

၂၉။ လုပ်ငန်းလုပ်ကိုင်ခွင့်ရသူသည် ရေနံလက်ယက်တွင်းတူးဖော်ခြင်း၊ ရေနံလက်ယက်တွင်းမှ ရေနံ ထုတ်လုပ်ခြင်းနှင့်စပ်လျဉ်းသည့် အချက်အလက်များနှင့် ထုတ်ယူရရှိသည့် ရေနံနမူနာတစ်လီတာကို လုပ်ကွက်နှင့် အနီးဆုံးဒေသရှိ မြန်မာ့ရေနံနှင့် သဘာဝဓာတ်ငွေ့လုပ်ငန်း၊ ရေနံမြေအထွေထွေမန်နေဂျာ ထံသို့ စာရင်းဇယားနှင့် မှတ်တမ်းတင်ထိန်းသိမ်းထားရှိနိုင်ရန် ရေနံစတင်ထုတ်လုပ်သည့်နေ့မှ ခုနစ်ရက် အတွင်း သတ်မှတ်ချက်နှင့်အညီ ပေးအပ်ရမည်။

၃၀။ လုပ်ငန်းလုပ်ကိုင်ခွင့်ရသူသည်-

(က) ပြည်ထောင်စုအစိုးရက အများပြည်သူ အကျိုးစီးပွားအလို့ငှာ လိုအပ်၍ ၎င်းလုပ်ကိုင်ဆောင်ရွက် နေသော လုပ်ကွက်မြေဧရိယာ အားလုံးကိုဖြစ်စေ၊ တစ်စိတ်တစ်ပိုင်းကိုဖြစ်စေ တည်ဆဲဥပဒေနှင့်အညီ ပြန်လည်သိမ်းယူပါက လုပ်ကွက်မြေအား မူလအနေအထားအတိုင်း အနီးစပ်ဆုံးဖြစ်စေရန် ပြန်လည် ပြုပြင်၍ သတ်မှတ်ရက်အတွင်း သက်ဆိုင်ရာတိုင်းဒေသကြီး သို့မဟုတ် ပြည်နယ်အစိုးရအဖွဲ့ သို့မဟုတ် ကိုယ်ပိုင်အုပ်ချုပ်ခွင့်ရတိုင်းဦးစီးအဖွဲ့ သို့မဟုတ် ကိုယ်ပိုင်အုပ်ချုပ်ခွင့်ရဒေသဦးစီးအဖွဲ့သို့ ပြန်လည်အပ်နှံ ရမည်။

(ခ) သိမ်းဆည်းခံရသည့်နေ့မှ ရက် ၃၀ အတွင်း အခြားသင့်လျော်သည့်နေရာ တစ်ခုခုကို အစားထိုး လုပ်ကိုင်ခွင့်ရရှိနိုင်ရန် သက်ဆိုင်ရာတိုင်းဒေသကြီး သို့မဟုတ် ပြည်နယ်အစိုးရအဖွဲ့ သို့မဟုတ် ကိုယ်ပိုင် အုပ်ချုပ်ခွင့်ရတိုင်းဦးစီးအဖွဲ့ သို့မဟုတ် ကိုယ်ပိုင်အုပ်ချုပ်ခွင့်ရဒေသဦးစီးအဖွဲ့မှတစ်ဆင့် ဝန်ကြီးဌာနသို့ ပြန်လည်လျှောက်ထားနိုင်သည်။

၃၁။ လုပ်ငန်းလုပ်ကိုင်ခွင့်ရသူသည်-

(က) သတ်မှတ်ထားသော အရည်အသွေးပြည့်မီသည့် လုပ်ငန်းသုံးပစ္စည်းများကို အသုံးပြုရမည်။

(ခ) ဘေးအန္တရာယ်ကြိုတင်ကာကွယ်ရေးအစီအမံများနှင့် မီးဘေးအန္တရာယ်ကြိုတင်ကာကွယ်နိုင်ရန် အထူးစီမံချက်များကို သက်ဆိုင်ရာဝန်ကြီးဌာနနှင့် မီးသတ်ဦးစီးဌာန၏ ညွှန်ကြားချက်နှင့်အညီ ဆောင်ရွက်ထားရမည်။

**အခန်း (၆)**

**စီမံခန့်ခွဲရေးနည်းလမ်းအရ အရေးယူခြင်း**

၃၂။ ဝန်ကြီးဌာနသည် လိုင်စင်ပါ စည်းကမ်းချက်များကို လိုက်နာဆောင်ရွက်ခြင်းမရှိသည့် လုပ်ငန်း လုပ်ကိုင်ခွင့်ရသူအား အောက်ပါစီမံခန့်ခွဲရေးဆိုင်ရာ ပြစ်ဒဏ်တစ်ရပ်ရပ်ဖြစ်စေ၊ ပြစ်ဒဏ်တစ်ရပ်ထက်ပို၍ ဖြစ်စေ ချမှတ်နိုင်သည်-

(က) သတိပေးခြင်း၊

(ခ) ဒဏ်ကြေးငွေအနည်းဆုံး ကျပ် ငါးသိန်းမှ အများဆုံး ကျပ် သိန်းနှစ်ဆယ်အထိ ချမှတ်ခြင်း၊

(ဂ) လိုင်စင်အား ကာလအကန့်အသတ်ဖြင့်ရုပ်ဆိုင်းခြင်း၊

(၁) ပထမအကြိမ် ကျူးလွန်ခြင်းအတွက် လိုင်စင်အား တစ်လကာလ ရုပ်ဆိုင်းခြင်း၊

(၂) ဒုတိယအကြိမ် ကျူးလွန်ခြင်းအတွက် လိုင်စင်အား နှစ်လကာလ ရုပ်ဆိုင်းခြင်း၊

(၃) တတိယအကြိမ် ကျူးလွန်ခြင်းအတွက် လိုင်စင်အား သုံးလကာလ ရုပ်ဆိုင်းခြင်း။

(ဃ) လိုင်စင်အား ရုပ်သိမ်းခြင်း သို့မဟုတ် ပယ်ဖျက်ခြင်း။

၃၃။ သက်ဆိုင်ရာတိုင်းဒေသကြီး သို့မဟုတ် ပြည်နယ်အစိုးရအဖွဲ့ သို့မဟုတ် ကိုယ်ပိုင်အုပ်ချုပ်ခွင့်ရတိုင်း ဦးစီးအဖွဲ့ သို့မဟုတ် ကိုယ်ပိုင်အုပ်ချုပ်ခွင့်ရဒေသဦးစီးအဖွဲ့သည်-

(က) ဥပဒေအရလိုက်နာဆောင်ရွက်ရမည့် တာဝန်များကို လိုက်နာရန် ပျက်ကွက်ခြင်းနှင့် စည်းကမ်း ချက်များကို ဖောက်ဖျက်သည့် လုပ်ငန်းလုပ်ကိုင်ခွင့်ရသူကို ဒဏ်ကြေးငွေပေးဆောင်စေသည့်

စီမံခန့်ခွဲရေး ပြစ်ဒဏ်ချမှတ်ရာ၌ သတိပေးခြင်းဖြစ်စေ၊ ဒဏ်ကြေးငွေအနည်းဆုံး ကျပ် ငါးသိန်းမှ အများဆုံး ကျပ် သိန်းနှစ်ဆယ်အထိ ချမှတ်ခြင်းဖြစ်စေ၊ ဒဏ်နှစ်ရပ်စလုံးဖြစ်စေ ချမှတ်နိုင်သည်။

(ခ) နည်းဥပဒေခွဲ (က) အရ ဒဏ်ကြေးငွေချမှတ်ခြင်းနှင့် စပ်လျဉ်း၍ စီမံခန့်ခွဲရေး ပြစ်ဒဏ်ချမှတ်သည့် နေ့ရက်မှ ခုနစ်ရက်အတွင်း ဝန်ကြီးဌာနသို့ အသိပေးတင်ပြရမည်။

(ဂ) တည်ဆဲဥပဒေများနှင့်အညီ လိုက်နာဆောင်ရွက်ရန်ပျက်ကွက်သည့် လုပ်ငန်းလုပ်ကိုင်ခွင့်ရသူအား ယင်း၏ လိုင်စင်ကို ရပ်ဆိုင်းခြင်း၊ ရပ်သိမ်းခြင်း သို့မဟုတ် ပယ်ဖျက်ခြင်းပြုသင့်ကြောင်း ပေါ်ပေါက်ပါက သဘောထားမှတ်ချက်နှင့်အတူ ဝန်ကြီးဌာနသို့ အမြန်တင်ပြရမည်။

**အခန်း (၇)**

**အထွေထွေ**

၃၄။ လုပ်ကွက်ပိုင်ရှင် သို့မဟုတ် ဥပဒေအရ အခွင့်အရေးတစ်စုံတစ်ရာရှိသူက လုပ်ကွက်နှင့်စပ်လျဉ်း၍ ကန့်ကွက်လိုလျှင် အောက်ပါအတိုင်း ဆောင်ရွက်ရမည်-

- (က) ကန့်ကွက်လိုသူသည် လုပ်ကွက်တည်ရှိရာဒေသ၏ တိုင်းဒေသကြီး သို့မဟုတ် ပြည်နယ်အစိုးရအဖွဲ့ သို့မဟုတ် ကိုယ်ပိုင်အုပ်ချုပ်ခွင့်ရတိုင်းဦးစီးအဖွဲ့ သို့မဟုတ် ကိုယ်ပိုင်အုပ်ချုပ်ခွင့်ရဒေသဦးစီးအဖွဲ့ထံသို့ ကန့်ကွက်ချက်အား အထောက်အထားပြုသည့် စာရွက်စာတမ်းများနှင့်အတူ တင်ပြလျှောက်ထားရမည်။
- (ခ) ကန့်ကွက်ချက်ကို လက်ခံရရှိသည့် တိုင်းဒေသကြီး သို့မဟုတ် ပြည်နယ်အစိုးရအဖွဲ့ သို့မဟုတ် ကိုယ်ပိုင်အုပ်ချုပ်ခွင့်ရတိုင်းဦးစီးအဖွဲ့ သို့မဟုတ် ကိုယ်ပိုင်အုပ်ချုပ်ခွင့်ရဒေသဦးစီးအဖွဲ့သည် ကန့်ကွက်စာ ကို လက်ခံရရှိသည့်နေ့ရက်မှ အလုပ်လုပ်ရက် ၅ ရက်အတွင်း လုပ်ငန်းလုပ်ကိုင်ခွင့်ရသူထံ ကန့်ကွက်ချက် အား အကြောင်းကြားရမည်။
- (ဂ) လုပ်ငန်းလုပ်ကိုင်ခွင့်ရသူသည် တိုင်းဒေသကြီး သို့မဟုတ် ပြည်နယ်အစိုးရအဖွဲ့ သို့မဟုတ် ကိုယ်ပိုင်အုပ်ချုပ်ခွင့်ရတိုင်းဦးစီးအဖွဲ့ သို့မဟုတ် ကိုယ်ပိုင်အုပ်ချုပ်ခွင့်ရဒေသဦးစီးအဖွဲ့၏ အကြောင်းကြားသည့် ရက်မှ ခြောက်လအတွင်း ကန့်ကွက်ချက်အား ဖြေရှင်းရမည်။
- (ဃ) လုပ်ငန်းလုပ်ကိုင်ခွင့်ရသူသည် ဖြေရှင်းချက်ရလဒ်အား တိုင်းဒေသကြီး သို့မဟုတ် ပြည်နယ်အစိုးရ အဖွဲ့ သို့မဟုတ် ကိုယ်ပိုင်အုပ်ချုပ်ခွင့်ရတိုင်းဦးစီးအဖွဲ့ သို့မဟုတ် ကိုယ်ပိုင်အုပ်ချုပ်ခွင့်ရဒေသဦးစီးအဖွဲ့သို့ အမြန်ဆုံးပြန်လည်တင်ပြရမည်။
- (င) တိုင်းဒေသကြီး သို့မဟုတ် ပြည်နယ်အစိုးရအဖွဲ့ သို့မဟုတ် ကိုယ်ပိုင်အုပ်ချုပ်ခွင့်ရတိုင်း ဦးစီးအဖွဲ့ သို့မဟုတ် ကိုယ်ပိုင်အုပ်ချုပ်ခွင့်ရဒေသဦးစီးအဖွဲ့သည် အထက်အပိုဒ်ခွဲ (ဃ) အရ တင်ပြလာသည့် ဖြေရှင်းချက်ရလဒ်ကို စိစစ်၍ မိမိ၏ သဘောထားမှတ်ချက်နှင့်အတူ ဝန်ကြီးဌာနသို့ အမြန်ဆုံးတင်ပြရ မည်။

၃၅။ လုပ်ငန်းလုပ်ကိုင်ခွင့်ရသူအနေဖြင့် လုပ်ကွက်နှင့် စပ်လျဉ်းသည့် ကန့်ကွက်ချက်ကို ခြောက်လအတွင်း ပြီးပြတ်အောင်ဖြေရှင်းနိုင်ခြင်းမရှိလျှင် ဝန်ကြီးဌာနသည် လုပ်ငန်းလုပ်ကိုင်ခွင့်ရသူအား ထုတ်ပေးထား သည့် လိုင်စင်ကို ရပ်သိမ်းနိုင်သည်။



၃၆။ ဤဥပဒေပါ ပြဋ္ဌာန်းချက်များကို အကောင်အထည်ဖော်ရာတွင် လူပုဂ္ဂိုလ်တစ်ဦး သို့မဟုတ် မိသားစု တစ်စု သို့မဟုတ် အဖွဲ့အစည်းတစ်ခုမှ ယှဉ်ပြိုင်မှုကို ကန့်သတ်ထိန်းချုပ်သည့် လက်ဝါးကြီးအုပ်လုပ်ကိုင် ဆောင်ရွက်ခြင်းများ မပေါ်ပေါက်စေရန် သက်ဆိုင်ရာတိုင်းဒေသကြီး သို့မဟုတ် ပြည်နယ်အစိုးရအဖွဲ့ သို့မဟုတ် ကိုယ်ပိုင်အုပ်ချုပ်ခွင့်ရတိုင်းဦးစီးအဖွဲ့ သို့မဟုတ် ကိုယ်ပိုင်အုပ်ချုပ်ခွင့်ရဒေသဦးစီးအဖွဲ့က လိုအပ်သည့် အစီအမံများချမှတ်၍ ကြီးကြပ်ဆောင်ရွက်ရမည်။

၃၇။ သက်ဆိုင်ရာတိုင်းဒေသကြီး သို့မဟုတ် ပြည်နယ်အစိုးရအဖွဲ့ သို့မဟုတ် ကိုယ်ပိုင်အုပ်ချုပ်ခွင့်ရတိုင်း ဦးစီးအဖွဲ့ သို့မဟုတ် ကိုယ်ပိုင်အုပ်ချုပ်ခွင့်ရဒေသဦးစီးအဖွဲ့သည် ရန်ပုံငွေလက်ခံရရှိမှု၊ ထိန်းသိမ်းမှု၊ ထုတ်ယူသုံးစွဲမှု၊ စီမံခန့်ခွဲမှုတို့နှင့်စပ်လျဉ်း၍ ပွင့်လင်းမြင်သာစွာ ဆောင်ရွက်နိုင်ရန် ရန်ပုံငွေစီမံခန့်ခွဲမှု အဖွဲ့ကို ဖွဲ့စည်းရမည်။ ရန်ပုံငွေစီမံခန့်ခွဲမှုအဖွဲ့သည် တိုင်းဒေသကြီး သို့မဟုတ် ပြည်နယ်အစိုးရအဖွဲ့ သို့မဟုတ် ကိုယ်ပိုင်အုပ်ချုပ်ခွင့်ရတိုင်းဦးစီးအဖွဲ့ သို့မဟုတ် ကိုယ်ပိုင်အုပ်ချုပ်ခွင့်ရဒေသဦးစီးအဖွဲ့၏ အတည်ပြုချက်နှင့်အညီ ရန်ပုံငွေထုတ်ယူသုံးစွဲခြင်းကို ဆောင်ရွက်ရမည်။

၃၈။ ရန်ပုံငွေစီမံခန့်ခွဲမှုအဖွဲ့သည် ရန်ပုံငွေလက်ခံခြင်း၊ သုံးစွဲခြင်းတို့နှင့်စပ်လျဉ်း၍ စာရင်းစာအုပ်များ ဖွင့်လှစ်ဆောင်ရွက်ခြင်း၊ ဘဏ်စာရင်းဖွင့်လှစ်အပ်နှံခြင်း၊ လုပ်ငန်းလုပ်ကိုင်ခွင့်ရသူများ သိရှိစေရန် အခါအားလျော်စွာ ထုတ်ပြန်ကြေညာခြင်း၊ အဖွဲ့အတွင်းစာရင်းစစ်ခန့်ထား၍ ရန်ပုံငွေကို စစ်ဆေးစေခြင်း တို့ကို ဆောင်ရွက်ရမည်။

၃၉။ သက်ဆိုင်ရာစာရင်းစစ်အဖွဲ့က ရန်ပုံငွေစီမံခန့်ခွဲမှုအဖွဲ့၏ ဆောင်ရွက်ချက်များကို စစ်ဆေးသည့်အခါ စစ်ဆေးခံရမည်။

ဝင်းခိုင်  
ပြည်ထောင်စုဝန်ကြီး  
ပြည်ထောင်စုသမ္မတမြန်မာနိုင်ငံတော်အစိုးရ  
လျှပ်စစ်နှင့် စွမ်းအင်ဝန်ကြီးဌာန

Myanmar Law Information System